

محمد (ص) یورپ کی نظر میں (حصہ چہارم)

<?xml encoding="UTF-8">

اس زمانے میں یورپ میں ہیروپرستی ہر طرف رائج تھی اور معاشرے پر اس کے گہرے اثرات تھے جرمن ادیب گوئیٹہ نے سترہ سو بہتر میں ایک ڈرامہ لکھا جس کا نام "محومت" تھا اس کے ایک حصے کا عنوان "ترانہ محومت" ہے۔ انہوں نے محمد (ص) کو ایسے بے کران دریا سے تشبیہ دی ہے جس کی عظمت میں ہمیشہ اضافہ ہوتا رہتا ہے اور جو انسانوں کو اپنے ساتھ ابدی منزل کی طرف لے جاتا ہے انہوں نے بڑے اشتیاق سے محمد (ص) کو نجات بخش الہام کا سرچشمہ مان لیا تھا۔ محمد (ص) کے بارے میں ان کی نظم پڑھنے والے کو تعجب میں ڈال دیتی ہے اس نظم میں حضرت علی و فاطمہ علیہما السلام اور زید بن حارثہ کو روح پیغمبری کے سہارے جس نے ان کا احاطہ کیا ہوا ہے بے کران دریا (رسول اکرم ص) کا مشاہدہ کرتے ہوئے بتایا گیا ہے۔ گوئیٹہ کہتے ہیں کہ محمد وہ غیر معمولی انسان ہیں جنہوں نے اپنی کتاب قرآن کو ابدی میراث کے طور پر چھوڑا ہے۔ گوئیٹہ کی یہ نظم ظہور نپولین سے بیس سال قبل لکھی گئی تھی تاہم اسی فکر کا نمونہ قراردی جاسکتی ہے جو آہستہ آہستہ ہیروپرستی کی طرف بڑھ رہی تھی۔

ایک راہبہ کیروولین فن گوندروڈ Karolin von Gunderode نے ایک نظم "بیابان میں محومت کے خواب" کے عنوان سے کہی اس نظم میں وہ محمد (ص) کو نہایت عظیم اور غیر معمولی صفات کا حامل شخص قرار دیتی ہیں وہ اپنی اس نظم میں محمد (ص) پر نزول وحی کے تجربے کو حضرت عیسیٰ مسیح علیہ السلام کے رازونیا اور آئین زرتشت میں عناصر اربعہ کے تصور کے ساتھ ملا کر پیش کرتی ہیں ان کی اس تصویر میں محمد (ص) مکاشفہ کے حصول کی کوشش کرتے ہیں اپنے ضمیر کی آواز سننے کی سعی کرتے ہیں اور ان کے عقیدے کے مطابق خالق کی روح جو ان کے ضمیر میں نہاں ہے اسے حاضر کرنے کی کوشش میں ہیں۔ اس شاعر نے محمد (ص) پر نزول وحی کے تصور کو ادیبانہ اور خیالی انداز میں بیان کرنے کی کوشش کی ہے البتہ ان امور کی طرف اسلامی روایات میں بھی اشارہ کیا گیا ہے۔ محمد (ص) ایسے عالم میں جبکہ مکاشفہ کی کوشش کر رہے ہیں ناگہان حیرانی کی حالت میں نیند سے بیدار ہوتے ہیں آپ کا وجود یک گونہ خوف اور حیرانی میں ڈوبا ہوا ہوتا ہے کہ اچانک آسمان سے ایک آواز سنائی دیتی ہے وہ تعجب سے بلند آواز میں کہتے ہیں "اب سے میرے راستے میں کوئی شئی رکاوٹ نہیں بن سکتی اس کے بعد نورالہی میری ہدایت کرے گا اس طرح سے کہ میری رفتاؤ گفتار جاوداں بن جائے گی"۔

یورپ کے مشہور مصنفین میں کارلائل کا نام سرفہرست ہے ہیروپرستی ان ہی کے نام سے معنون ہے ان ضمن میں ان کی کتاب "ہیروازم در تاریخ" نہایت مشہور ہے انہوں نے ایک کتاب محمد (ص) کے بارے میں بھی لکھی ہے اس کتاب میں وہ رسول اللہ (ص) کی تعریف کرتے ہوئے انہیں تاریخ بشریت کا ممتاز ہیرو قرار دیتے ہیں کارلائل کا خیال ہے کہ ہیرو عالم روحانیت اور عالم مادہ میں یک گونہ رابطے کا حامل ہوتا ہے وہ کہتے ہیں کہ ہیرو الہام غیبی کے سہارے قوموں کی ہدایت کر کے عظیم کامیابیاں حاصل کرتے ہیں ان کی نظر میں ہیرو ایک بابصیرت دواندیش غیب کا علم رکھنے والا اور عوام کو حقیقت سے آشنا کرنے والا نیز تاریخ بنانے والا شخص ہے۔ کارلائل گوئیٹہ کے مرید تھے اور عرفان اسلامی سے ان کے والہانہ عشق سے سخت متاثر تھے بنابریں یہ کہا جاسکتا ہے کہ انہوں نے محمد (ص) کی شخصیت کی تصویر کشی میں اسی راہ پر قدم رکھا جس پر گوئیٹہ گامزن تھے وہ

اپنی دوسری تقریر "پیغمبر کے روپ میں ہیرو" میں محمد (ص) کے بارے میں کہتے ہیں کہ "اس شخص نے اپنے کلام کے ذریعے ان بارہ صدیوں سے زیادہ کے عرصے میں ایک سو اسی ملین افراد کی ہدایت کی اس وقت محمد کے پیرو کاروں کی تعداد میں مزید اضافہ ہو چکا ہے اور وہ صرف محمد کے کلام پر ہی اعتقاد و یقین رکھتے ہیں چاہے وہ کچھ بھی ہو۔

یورپ کی تاریخ میں قرون وسطی سے لیکر آج تک یہ پہلی مرتبہ تھا کہ محمد (ص) کو اتنی جرات اور صراحت کے ساتھ بزرگان تاریخ کی صف میں شمار کیا جا رہا تھا ایسے بزرگ لوگ جو اپنے نظریات اور کردار کی وجہ سے تاریخ میں جاودان بن گئے ہیں کارلائل نے اس زمانے میں یورپ کے اس نظریے کو کہ محمومت کا دین محض مکاری اور حماقت پر مبنی ہے ایک بے بنیاد خیال اور تصور قرار دے کر مسترد کیا انہوں نے کہا کہ محمد (ص) کو شاعر یا پیغمبر کہا جاسکتا ہے کیونکہ ان کی باتیں کسی معمولی انسان کی باتیں نہیں ہیں ان باتوں کا سرچشمہ حقائق اشیاء کا باطن ہے اور محمد (ص) نے انہی حقائق کے ہمراہ زندگی گزاری ہے۔ اس کے باوجود کارلائل احتیاط کا مظاہرہ کرتے ہوئے کہتے ہیں کہ ہم نے محمد کو تسلیم کیا ہے لیکن سب سے بڑے پیغمبر کے عنوان سے نہیں، انہیں کسی بھی طرح سب سے اہم پیغمبر قرار نہیں دیا جاسکتا لیکن میں انہیں ایک سچا پیغمبر مانتا ہوں ہمارا یہ رائج نظریہ کہ محمومت مکار اور دھوکہ باز تھے غلط اور بے بنیاد نظریہ ہے۔ کارلائل محمد (ص) کے خلاف یورپ کے الزامات کے بارے میں کہتے ہیں کہ یہ مغربی دنیا کے مٹھی بھر توہین آمیز الزامات اور دشنام تراشی ہے جسکی محمد (ص) کی طرف نسبت دی گئی ہے وہ کہتے ہیں کہ محمد (ص) کی زندگی میں آغاز سے انجام تک کسی طرح کا تضاد دیکھنے کو نہیں ملتا۔ کارلائل کہتے ہیں کہ محمد (ص) نے زندگی کے آخری لمحے تک بے راہ روی، خود پسندی جاہ طلبی اور بے انصافی کے خلاف جنگ کی، محمد (ص) نے وحشی پن اور بربریت کا خاتمہ کرنے کے لئے مدنی و اخلاقی قوانین وضع کئے اور لاقانونیت اور افراتفری کا ازالہ کرنے کے لئے انتظامی قوانین اور تہذیبی اصول مقرر کئے ان کا کہنا ہے کہ محمومت کی شہوت پرستی کے بارے میں بہت کچھ کہا اور لکھا گیا ہے لیکن یہ محض الزامات ہیں بلکہ برعکس محمومت پرہیزگار زاہد تھے اور جنہوں نے ہر معاملے میں افراط کو مسترد کیا ہے۔

یہ بعض دلائل کا نمونہ تھا جو اسکاٹ لینڈ کے اس جری مصنف نے یورپ کی مسموم فضا میں محمد (ص) کے دفاع میں لکھے ہیں ان کی کتاب کی اشاعت کے بعد بہت سے لوگوں نے ان پر شدید تنقید کی اور انہیں عیسائیت سے خیانت کرنے والا قرار دیا۔

ہیروپرستی پر مبنی کارلائل کے نظریات نے نئی نسل پر گہرے اثرات چھوڑے۔

نطشے مافوق الفطرت انسان کے قائل تھے تاہم یہ عقیدہ نہیں رکھتے تھے کہ بزرگ ہستیوں کی خدا ہدایت کرتا ہے کیونکہ ان کی نظر میں خدامرچکا تھا ان کے خیال میں بزرگ ہستیوں کی طاقت ان کی باطنی تبدیلیوں کا اثر تھی جسے وہ صرع سے تعبیر کرتے تھے البتہ اس صرع اور قرون وسطی کی صرع میں زمین و آسمان کا فرق ہے یہ صرع ایک طرح کا دماغی اور باطنی فعل و انفعال ہے کہ جس کے سہارے انسان دوسروں سے ممتاز ہو جاتا ہے۔

نویں فصل: لذت پرستی اور قساوت کے بارے میں خیال پردازی

محمد (ص) و اسلام انیسویں صدی میں یورپ میں -

انیسویں صدی میں نپولین نے مصر پر حملہ کیا وہ مصر سے شام اور یروشلم جانا چاہتے تھے اور وہاں سے

قسطنطنیہ سے ہوتے ہوئے یورپ واپس جانے کا ارادہ رکھتے تھے۔ مصر پرنپولین کا یہ حملہ عالم اسلام پر یورپ کی دوسری یلغار تھی جو اب زیادہ طاقتور ہوچکا تھا لیکن نپولین اس مہم میں کامیاب نہ ہوسکا اور اسے شکست ہوئی اسی صدی میں سلطنت عثمانیہ کا زوال شروع ہوا جو کبھی یورپ کی سب سے بڑی دشمن اور عالم اسلام میں سب سے بڑی حکومت سمجھی جاتی تھی۔ اسی صدی میں یورپ کے بعض ملکوں نے دنیا کے مختلف علاقوں خاص طور سے عالم اسلام پر قبضہ کرنے کے لئے سامراجی کوششیں شروع کیں۔ انیسویں صدی کی یہ اہم ترین تبدیلیاں ہیں اس زمانے میں یورپ کو اس بات کا انتظار تھا کہ حکومت عثمانی کے ٹکڑے ہوں اور وہ فوجی طاقت سے یا اپنی حمایت کے تحت اسلامی ملکوں پر قبضہ کرلے لیکن یورپ کی یہ آرزو پہلی جنگ عظیم تک پوری نہ ہوسکی۔

انیسویں صدی میں اب حالات بدل چکے تھے پہلی ہجری سے دسویں صدی ہجری تک کا عالم اسلام پوری طرح تبدیل ہوچکا تھا اب یورپ نے سائنس کی روشنی میں ترقی کرلی تھی اور عالم اسلام جو کبھی علم و دانش کا گہوارہ سمجھا جاتا تھا اب پسماندہ کہلانے لگا تھا ان حالات میں یورپ کا یہ احساس ختم ہوچکا تھا کہ اسلام ان کا سب سے بڑا دشمن ہے بلکہ یورپیوں کو اسلام شناسی کا شوق ہوچکا تھا جو معاصر تاریخ میں باب استشرق کے اضافے کا باعث بنا۔ انیسویں صدی میں عالم اسلام کی سیر و سیاحت کرنے والے افراد کو ہم پہلے مستشرقین قرار دیے سکتے ہیں جنہوں نے نزدیک سے عالم اسلام کا مشاہدہ کرکے مسلمانوں کے حالات تحریر کئے ہیں ان تحریروں میں اسلامی مظاہر کو بیان کرنے کے لئے رومانی زبان استعمال کی گئی ہے اور بڑی حد تک مبالغے سے بھی کام لیا گیا ہے بہر حال ہمیں یہ تصور نہیں کرنا چاہیے کہ غلط تعبیروں اور الزامات کا سلسلہ ختم ہوچکا تھا۔ ساوتی "وقایع نامہ سید" نامی کتاب کے ترجمے کے مقدمے میں لکھتے ہیں کہ "محمد (ص) کی ایک بڑی غلطی یہ تھی کہ انہوں نے مسلمانوں کو تعدد ازواج کا شوق اور ترغیب دلائی تھی ان کا کہنا ہے کہ یہ روش معاشرے پر تسلط جاری رکھنے اور ماضی کے آداب کو باقی رکھنے کی ایک روش ہے۔

قابل ذکر ہے جنسی مسائل کے بارے میں مغرب کی ذہنیت کا ایک حصہ وہ تصورات ہیں جو مغرب نے عثمانی درباروں کے حرم سراؤں کے بارے میں قائم کر رکھے تھے، عثمانی حرم سراؤں کے بارے میں مغرب کا یہ تصور تھا کہ ان میں بے شمار عورتیں لڑکیاں اور لڑکے رہا کرتے تھے یہاں تک کہ یہ تصورات بھی ملتے ہیں کہ عثمانیوں نے زمین پر جنت کی شکل میں بڑے بڑے محل بنا رکھے تھے جن میں ہر طرح کی آسائش کا سامان تھا۔ اسی طرح کی تصویر منتسکیو نے ایرانی خطوط میں پیش کی ہے لیکن سیاحوں نے اس تصور کو مسترد کیا ہے۔ تئوفی گوتیہ Theophile Goutier نے اٹھارہ سو ترین میں لکھا تھا کہ "اگر کسی کو مسلمان مرد اور اس کی بیویوں کے درمیان پائے جانے والے احترام متانت اور پاکدامنی کی اطلاع ہو تو وہ ان تمام شہوت پرستی کی خیال پردازیوں اور ان افسانوی باتوں سے دست بردار ہو جائے گا جو اٹھارویں صدی کے ہمارے مصنفین نے گڑھی ہیں۔

اس کے باوجود یورپ میں محمد (ص) اور مسلمانوں کو شہوت پرست قرار دیا جاتا رہا بلکہ یہ امر محمد (ص) و مسلمین کے بارے میں یورپی ذہنیت کا بنیادی رکن تھا اس کا ایک نمونہ برطانوی شاعر لارڈ بائرون کی نظم "بہشت محمدی" ہے ان اشعار میں وہ کہتے ہیں کہ اس بہشت کا تعلق مردوں سے ہے اور عورتوں کے لئے اسمیں کوئی جگہ نہیں ہے یہ وہی خیال ہے جو قرون وسطیٰ میں بھی پیش کیا گیا تھا اور ہم نے اس کی طرف اشارہ کیا ہے۔ اس کے علاوہ قرآن میں پیش کی گئی جنت کی تصویر جس میں حوروں اور شراب طہور کی بات کی گئی ہے رومانی شاعروں کے لئے ایک اچھا موضوع بن گیا تھا اور معمول کے مطابق تحریف و خیال پردازی کا شکار ہو گیا تھا اور یہ خیالات مخاطبین کے ذہن میں نقش ہو گئے تھے گوئیہ اسی طرح کا ایک شاعر ہے حافظ شیراز کا

چاہنے والا جس نے بہشت محمدی کے بارے میں بے شمار نظمیں کہی ہیں -

بعض لوگوں کے لئے یہ خیالات خوشی کا باعث بھی تھے ہاینریش ہاینہ جو خود جنسی بے راہ روی میں گرفتار تھا اسلامی مشرق کو بزعم خویش جنسی آزادی کی بنا پر عیسائی مغرب پر ترجیح دیتا تھا وہ کہتا تھا کہ مغربی دنیا تاریک اور مقدس مآب ہے بنابریں ان دونوں تصورات میں اعتدال کہیں نہیں پایا جاتا بلکہ یہ افراط کا شکار ہیں اس افراط کا سبب محمد (ص) کی حقیقی جنت سے ناواقف اور جہالت کا شکار ہونا تھا۔ ہاینہ نے قرآن کے جرمن ترجمے کا مطالعہ کیا لیکن اسے قرآن میں صرف اپنی پسند کی چیزوں یعنی حور و قصور اور تعدد زوجات کے بارے میں بیان کئے گئے امور کے علاوہ اور کچھ نہ مل سکا۔ ہاینہ نے منصور نام کے عاشق اور اس کی معشوقہ سلیمہ کی داستان لکھی ہے یہ داستان اسپین میں گذرتی ہے جو مسلمانوں اور عیسائیوں کے مابین تنازعہ کا سبب رہتا ہے داستان کے آخر میں وہ عاشق و معشوق کا وصال بیان کرتا ہے اور معشوقہ اس موقع پر سوچتی ہے کہ وہ جنت میں ہے گویا وہ یہ یقین کر لیتی ہے کہ محمد (ص) نے بہشت کے بارے میں ساری باتیں سچ سچ بیان کی تھیں۔ ہاینہ نے اٹھارہ سو چوبیس میں لکھا تھا کہ "میں یہ اعتراف کرتا ہوں کہ اے مکے کے بزرگ پیغمبر تم سب سے بڑے شاعر ہو اور تمہارا قرآن جسے میں صرف جرمن ترجمے کے ذریعے سمجھ سکتا ہوں اتنی آسانی سے میرے ذہن سے محو نہیں ہوسکے گا۔"

ویکٹر ہوگو نے اٹھارہ سو انتیس میں ایک نظم لکھی جس میں انہوں نے افراط سے کام لیتے ہوئے اہل مشرق کو شہوت پرست اور وحشی بتایا ہے یہ مسلمانوں کی غیر حقیقی اور بعید از واقعیت تصویر ہے اس نظم میں انہوں نے حرم سراؤں دوشیزاؤں اور عطر و گلاب کی باتیں کی ہیں یہاں پر حرم سراؤں کا تصور عثمانی حرم سراؤں کے بارے میں یورپ کے تصور کے عین مطابق ہے یعنی ایسے حرم سرا کہ جن کی دیواریں چھ ہزار کٹے ہوئے سروں سے بنائی گئی ہیں یہاں پر ایک کٹا ہوا سرگفتگو کرتا ہوا دکھائی دیتا ہے یہ سر ایک شاعر اور یونانی فوجی کی زبان سے جو مسلمانوں کے ہاتھوں قید ہو چکا ہے بیک وقت بات کرتا ہے۔ اس نظم سے ظاہر ہوتا ہے کہ یورپ کے خلاف ترکوں کی جنگوں سے یورپی ذہن کس قدر متاثر تھا اس زمانے میں یونان کی آزادی ان لوگوں کی سب سے بڑی آرزو تھی جو عثمانی حکومت کی تباہی کے خواہاں تھے۔

اس زمانے کا یورپ جو کلیسا کی رہبانیت کے شکنجے سے خود کو آزاد کر رہا تھا اسلام کا تجزیہ کرتے ہوئے سرگردان نظر آتا ہے اس سرگردانی کی وجہ یہ ہے کہ وہ سمجھ رہا ہے کہ اسلام نے انسان کے دنیوی امور کو پورا کرنے کا مکمل انتظام کیا ہے اور ان ہی امور کو شہوت پرستی کے الزامات کے طور پر پیش کرنا چاہتا تھا۔

مثال کے طور پر گیبون نے سلطنت روم کے انحطاط اور سقوط پر اپنی کتاب میں محمد (ص) کی مختصر تاریخ بیان کی ہے وہ محمد (ص) کو دھوکہ باز اور مکار قرار دیتے ہیں اور ساتھ میں یہ بھی لکھتے ہیں کہ یہ امر حیات انسانی کی بہبود اور استحکام کے لئے ضروری ہے کیونکہ عیسائیت میں یہ امر موجود نہیں ہے۔ یہاں پر ہم دیکھتے ہیں کہ قرون وسطی کے تصورات انیسویں صدی میں بھی پائے جاتے ہیں۔

ولیم موئیر محومت کی زندگی پر اپنی چار جلدی کتاب میں مکہ اور مدینہ کی زندگی کا فرق بیان کرتے ہیں وہ کہتے ہیں کہ مدینہ میں حالات بدل گئے تھے وہاں دنیوی طاقت جاہ طلبی اور خواہشات نفسانی تیزی سے رسول کی زندگی کے اعلیٰ اہداف میں شامل ہو گئیں اور یہ ساری چیزیں دنیوی روشوں سے ہاتھ آتی ہیں اور وحی سیاسی اقدامات کی توجیہ کرنے کے لئے نازل ہوتی تھی۔ وہ اس بات پر اعتراض کرتے ہیں کہ خدا نے محمد (ص) کو کس بنا پر بے شمار عورتوں سے شادی کرنے کی اجازت دی تھی۔

اسی طرح کے مطالب خاص طور سے بہشت محمد (ص) کے بارے میں واشنگٹن ایروینگ کی کتاب میں ملتے

ہیں۔ یہ کتاب "زندگانی محمد کے عنوان سے لندن میں اٹھارہ سو اکاون میں شایع ہوئی۔ ایلویس اسپرنگر Alois Sprenger نے مذکورہ بالا افراد کے برخلاف "محمد کی زندگی اور تعلیمات" نامی اپنی کتاب میں یورپ کے اس الزام کو مسترد کیا ہے کہ محمد (ص) بندہ تن تھے انہوں نے لکھا ہے کہ مجھے اپنی تحقیقات سے یہ نتیجہ حاصل ہوتا ہے کہ اسلام نہ انتقام کی غرض سے نہ نفسانی خواہشات کی وجہ سے نہ کسی ایک فرد کی خواہش کی بنا پر بلکہ وقت کی ضرورت کی بنا پر وجود میں آیا۔ میں نے یہ ثابت کرنے کی کوشش کی ہے کہ محمد کوئی ہیرو نہیں جیسا کہ کارلائل سمجھتے ہیں اور نہ کسی اہریمنی طاقت کے الہ کار ہیں۔

تورآندرہ نے انیس سو اٹھارہ میں شخصیت محمد (ص) نامی کتاب میں لکھا کہ محمد (ص) ایک سچے دینی اور سماجی مصلح تھے جنہوں نے جزیرہ عرب کو جاہلیت سے نجات دی اور اپنی قوم کو نئی طرز پر فکر کرنے کی تعلیم دی۔

مارگولیوٹ نے بھی انیس سو پانچ میں محمد (ص) کی زندگی پر ایک کتاب لکھی ان کا مقصد محمد کی ذات کو یورپی مصنفین کے الزامات سے منزہ کرنا تھا جو ان مصنفین نے گذشتہ صدیوں میں ان پر لگائے تھے وہ حضرت خدیجہ کے بعد آپ کی متعدد شادیوں کے بارے میں لکھتے ہیں کہ یورپی مصنفین نے ان شادیوں کو غیر معمولی شہوت کا نتیجہ قرار دیا ہے جبکہ ایسا لگتا ہے کہ ان شادیوں کا سبب نیک محرکات ہیں وہ لکھتے ہیں کہ محمد کی کئی شادیاں سیاسی محرکات کی بنا پر تھیں پیغمبر اپنے پیروں اور مشیروں کو خود سے زیادہ سے زیادہ نزدیک کرنے کا اشتیاق رکھتے تھے بے شک عمر و ابوبکر کی بیٹیوں سے شادی کرنے کا ان کا مقصد یہی تھا۔ اس قدر مثبت ذہنیت کے باوجود مارگولیوٹ بھی قرون وسطی کی ذہنیت سے بچ نہ سکے اور محمد پر فریبکاری سمیت دیگر الزامات لگائے۔ اس طرح کے الزامات کم نہیں ہیں جن سے پتہ چلتا ہے کہ انیسویں صدی کا یورپ جسے عقلیت پسندی کا بڑا دعویٰ ہے ہرگز قرون وسطی کی ذہنیت سے خود کو نجات نہیں دے سکا ہے۔ اسی صدی میں ہمیں "کرنہیل سے قاہرہ کبیر تک" نامی کتابیں بھی دیکھنے کو ملتی ہیں جن میں اسلام و محمد (ص) کی تصویر کو بری طرح مسخ کر کے پیش کیا گیا ہے اس کتاب میں اسلام کو بے رحم اور عقل مخالف دین قرار دیا گیا ہے جس کی بنیاد ایک ہوس پرست نے رکھی تھی۔

صلیبی جنگوں اور جہاد کی طرف بازگشت۔

عثمانی سلطنت کے خاتمے کے موقع پر اسلام۔

عثمانی حکومت کے خاتمے سے یورپ کی دیرینہ آرزو برآئی اگر اس سلسلے میں یورپ نے ایک صدی تک خاموشی اختیار کر رکھی تھی تو وہ روس کے اثر و رسوخ کو روکنے کے لئے تھی انیس سو سترہ میں جب جنرل ایلن بیت المقدس پہنچا تو اس نے کہا کہ اب صلیبی جنگیں ختم ہوئی ہیں اس کے تین سال بعد یعنی انیس سو بیس میں جب فرانسیسی افواج نے دمشق پر قبضہ کیا تو فرانسیسی کمانڈر صلاح الدین ایوبی کی قبر پر جاکر ان سے مخاطب ہو کر کہتا ہے کہ صلاح الدین ہم آگئے۔ یورپی فوجی کسی زمانے میں مسلمانوں کو عیسائیت کے بہانے مارتے تھے اب انہیں جدید تہذیب و تمدن اور استعمار کے بہانے قتل کر رہے تھے اب یورپیوں کو نام نہاد جدید تہذیب و تمدن کا بھی غرور ہو چکا تھا اور وہ عالم اسلام کو مزید حقیر و پست اور پسماندہ سمجھنے لگے تھے۔ لارڈ کرامر جو مصر میں برطانیہ کے پہلے کونسلر جنرل تھے اپنی کتاب "ماڈرن مصر" میں کہتے ہیں کہ اسلام اس پوزیشن میں نہیں ہے کہ اپنی اصلاح و احیا کے لئے اقدام کر سکے انہوں نے مسلمانوں کو سادہ لوح بچکانہ

منطق اور جدت عمل کی صلاحیتوں سے عاری قرار دیا گرچہ ان کے درخشان ماضی کی طرف بھی اشارہ کیا ۔ اسلام پر نام نہاد مشرقی استبداد کی ہمراہی کا الزام لگانا مدینہ الرسول صلی اللہ علیہ وآلہ وسلم میں آزاد معاشرے اور مدینہ فاضلہ کے سلسلے میں قرآنی تعلیمات کے تمام تجربوں کو نظر انداز کرنے کے مترادف ہے ۔ یورپ بیسویں صدی میں ہمہ گیر کامیابیوں سلطنت عثمانی کے زوال نیز اسلامی دنیا کے سیاسی اور مالی و اقتصادی زحائر پر قبضہ کرنے کی وجہ سے سخت غرور و تکبر میں گرفتار ہو گیا تھا اس کے نتیجے میں یورپ ایک ظالم سامراجی طاقت مجرم، حریص اور کشت و خون کا دلدادہ بن کر سامنے آیا جس نے اپنا سامراجی تسلط قائم رکھنے کے لئے صلیبی جنگوں کی شدت پسند روشیں اختیار کیں ۔ مغربی سامراج کی جانب سے مسلمان قوموں کو سرکوب کرنے کا شدید ترین اقدام اسرائیل کی تاسیس تھی جو انیس سو سترہ میں بالفور اعلامیہ کے بعد وجود میں آئی اور اس کے بعد سے یورپ خاص طور سے برطانیہ نے اس کی حمایت جاری رکھی ۔ اسی زمانے میں یورپ نے مسلمانوں اور یہودیوں کے درمیان ایسا اختلاف ڈالا کہ جسکی مثال پوری تاریخ میں نہیں ملتی کیونکہ تاریخ گواہ ہے کہ جزیرۃ العرب میں صدر اسلام کے علاوہ یہودیوں اور مسلمانوں کے اختلافات کی کوئی اور مثال سامنے نہیں ہے ۔ اور یہ اس وقت کی بات ہے جب صدر اسلام میں یہودی جزیرۃ العرب چھوڑ کر چلے گئے تھے اس کے علاوہ یہودیوں اور مسلمانوں میں کسی طرح کا اختلاف نہیں تھا یہاں تک کہ مشرقی عیسائی بھی مسلمانوں کے ساتھ پرامن زندگی گزار رہے تھے اور انہوں نے صلیبی جنگوں کے دوران یورپی عیسائیوں کا استقبال نہیں کیا تھا لیکن بیسویں صدی میں صیہونی حکومت (اسرائیل) کی تاسیس سے مسلمانوں اور یہودیوں کے درمیان نئے سرے سے کشمکش پیدا ہو گئی اور اس کا اصل سبب مغربی سامراج تھا ۔ بہر حال صیہونی حکومت کے وجود میں آنے سے مغرب کی حمایت یافتہ صیہونی تحریک اور مسلمانوں کے درمیان طولانی جنگ کی بنیاد رکھ دی گئی جو آج تک جاری ہے یہ جنگ دیگر میدانوں میں بھی پھیل چکی ہے جسمیں ثقافتی میدان خاص طور سے اسلام اور رسول اکرم صلی اللہ علیہ وآلہ وسلم کی ذات مبارک قابل ذکر ہیں ۔

مغربی سامراج کی جانب سے اسرائیل کی تاسیس اور صلیبی جنگوں کے شروع کئے جانے کے رد عمل میں مسلمانوں نے بھی جہاد اور دفاع مقدس کا سہارا لیا اس طرح دنیا ایک بار پھر صلیبی بحران کا شکار ہو گئی ۔

گیارہویں فصل :تکریم تاتحریر

محمد (ص) بیسویں صدی میں ۔

یورپ نے بیسویں صدی میں اسلام و محمد(ص) کا مقابلہ کرنے کے لئے سلمان رشدی مرتد کا سہارا لیا جو اس کے ماتھے پر کلنک کا ٹیکہ بن گیا ۔ آزادی بیان کے بہانے سلمان رشدی مرتد کے دفاع میں مغرب کے موقف سے واضح ہوجاتا ہے کہ مغرب کے اسلام مخالف موقف میں کسی طرح کی تبدیلی نہیں آئی ہے ۔ ایک مشرقی مرتد جس نے برطانیہ میں تعلیم حاصل کی تھی اس کی جانب سے مغرب کی زبان میں اسلام و پیغمبر اسلام(ص) کی توہین مسلمانوں کے لئے ناقابل برداشت تھی ۔

بیسویں صدی عیسوی میں ایک نہایت اہم بات جو سامنے آئی وہ بعض مغربی سیاحوں اور دانشوروں کا اسلام کی طرف رجحان اور اسلام لے آنا تھا ۔ ریلکہ نامی سیاح نے انیس سو دس میں مصر و تونس کا سفر کرنے سے بہت

پہلے ہی اسلام کی طرف اپنے رجحان کا اظہار کر دیا تھا انیس سو سات میں جب ان کی اہلیہ مصر کی سیر کر کے واپس آئیں تو اپنے ہمراہ مصوری کے اہم آثار لائیں اور اسی سال ریلکہ نے "ندائے محمد" کے عنوان سے ایک نظم کہی اس نظم میں انہوں نے محمد (ص) امی اور پاک طینت بادیہ نشین قرار دیا ہے جن کو فرشتہ وحی نے شہود ذات احدیت تک پہنچایا ہے ان کے اشعار بعثت کے بارے میں مسلمانوں کے اشعار کی طرح ہیں۔ جب ریلکہ نے خود مصر اور الجزائر کا دورہ کیا تو اپنی بیوی کے نام خطوط میں اسلام سے اپنی دلچسپی، محبت اور رجحان کا اظہار کیا۔ انہوں نے انیس سو بارہ میں دوبارہ بغور قرآن کا مطالعہ کیا اور اسپین میں ایک مسجد کو کلیسامیں بدلے جانے پر شہزادی تاکسیس کو ایک دردبہرا خط لکھا جس میں عقیدہ توحید کی بنا پر اسلام کی تعریف کی۔ انہوں نے لکھا کہ اسلام میں بنیادی عقیدہ توحید کا ہے جبکہ عیسائیت خدا کو خوبصورت کیک کی طرح ٹکڑے ٹکڑے کر دیتی ہے۔ اس کے کچھ دنوں بعد وہ عیسائیت سے مکمل طرح سے بیزار نظر آنے لگے۔ ان کے ایک خط میں ملتا ہے کہ "میں اس وقت قرآن کا مطالعہ کر رہا ہوں قرآن کا لہجہ اسی سے خاص اور بے مثال ہے اور یہ آواز میرے سارے وجود میں سرایت کر گئی ہے۔ محمد بلا فصل اور مظہر حقیقت ہیں وہ ایک دریا کی مانند ہیں جو پہاڑوں سے نکل کر خدائے یکتا کی طرف جاتا ہے ایسا خدا جس سے ہر صبح حیرت انگیز طرز پر ہمکلام ہوا جاسکتا ہے اور اس کے لئے مسیح نام کے کسی ٹیلی فون رابطے کی بھی ضرورت نہیں ہے۔

ریلکہ نے انیس سو بیس میں لکھا ہے کہ میں نے ایک زمانے میں قرآن حفظ کرنے کی کوشش کی اس کام میں میں نے کوئی خاص پیشرفت نہیں کی تاہم جو بات میرے سمجھ میں آئی وہ یہ تھی کہ قرآن پڑھنے سے انسان کو ایسی توانائی حاصل ہوتی ہے جس سے اسے آسمانوں اور خدا کی بارگاہ کا راستہ ملتا ہے ایسا خدا جو لایزال ہے۔

محمد (ص) کے بارے میں انجام پانے والے سنجیدہ علمی کاموں میں شہرہ آفاق اسلام شناس آن ماری شیمل کی کتاب ہے محترمہ آن ماری شیمل کو اسلامی عرفان سے بہت زیادہ دلچسپی تھی انہوں نے محمد (ص) کے بارے میں مغربی طرز فکر پر تنقید کرتے ہوئے عرفان اسلامی کے ذریعے انہیں پہچنانے کی کوشش کی۔ آن ماری شیمل نے اپنی کتاب 'دین اسلام کے عرفانی پہلو' میں لکھا ہے کہ مغرب میں جو بھی اسلام پر تحقیقات کرتا ہے محمد (ص) کے بارے میں یورپ کی روایتی تصویر سے آشنا ہوتا ہے جو نفرت اور دشمنی کی صدیوں میں بنائی گئی تھی اور عالم عیسائیت میں جس کا رواج تھا لیکن اس کے باوجود محمد (ص) کی ٹھوس عرفانی اور معنوی صفات کو دیکھ کر جنہیں اہل تصوف نے ان کی طرف منسوب کیا ہے حیران و ششدر رہ جاتا ہے۔ یہ وہ شخصیت ہے جسے ایک عام یورپی باشندہ مکار سیاست دان شہوت پرست اور اگر بہت زیادہ خوش فہمی میں گرفتار ہو کر سوچیں تو ایک بدعت گذار سمجھتا ہے جس نے عیسائیت میں بدعتیں پھیلائی ہیں وہ لکھتی ہیں کہ محمد (ص) و اسلام کے بارے میں جدید ترین تحقیقات میں جہاں محمد (ص) کی صداقت اور مذہبی نظریات پر تاکید کی گئی ہے محمد کی نسبت ان کے پیروں کے عشق عرفانی کی تصویر کشی نہیں کی گئی ہے۔

قابل ذکر ہے جدید یورپ میں محمد کو پہچاننے کی سنجیدہ کوششیں کی جارہی ہیں اور جدید محققین معتدل فضا میں یہ کام کر رہے ہیں انہیں قرون وسطی کے غیر منطقی رویے پر افسوس بھی ہے اور وہ منطقی روش سے اس اسلام و پیغمبر (ص) کی ذات کا جائزہ لے رہے ہیں امید کہ ان کے لئے حقیقت واضح ہوگی اور وہ اس حقیقت کے سائے میں دوسروں کے لئے بھی مفید واقع ہوں گے۔